

Kül

Category: Goşgular, Kitapcy
написано kitapcy | 23 января, 2025
Kül KÜL



Ilkinji söýgi.
Arzuw-umytlar.
Soňky duşuşyk...
Birdenem top oky ýarylan ýaly
Aýralyk.
Gözýaş.
Sowrulan küller.
Aljyraňňy hallar
Höre-köşeler.
"Besdir, beýtme!" diýlenine garaman
Togalanyp elwan ýañaklaryňdan

Göwüsleň üstüne buldurap inen
Turşumtyk tagamly gözýaşlaryňa
Garyp öz şepbeşik sülekeýimi
Dara-direlikde alnan posalar...
Çarkandakly ýollar.
Uzak menziller.
Dostlar hem dost görünen duşmanlar.
Soňra terk edilmek Mähriban Enä
Hem Eziz Watana deňelip söýlen
Bir Gözeliň eşdip hoşlaşyk sözün
Elem ýuwdup içiň tutup ýörmeklik...
Gündizler garaşmak.
Gijeler ýatman
Şem ýakyp daňa çen şöwür çekmeklik.
Mylakat tapmansoň hyýrsyz durmuşdan
Derwüş kimin dag-düzlere çykmaklyk...
"Gözden yrak bolan,

köňüldeň yrak"

Kim diýenem bolsa,
Ýalan, biderek!
Ol gözeli gözüme çökdi bireýýäm,
Ol gözeli köňlümi ýykdy bireýýäm...
Ýok undup bolanok,

Gaçyp bolanok,

Dünýäden öz erkli geçip bolanok,
Yşk derdi bir gelip çökse depäňe
Çyg çeken däre deý göçüp bolanok.
Bilýän, gymmatym ýok aýakbagyça
Ýogsa saralardym aýaklaryňa
Siňerdim ýag bolup süýekleriňe.
Owarrama gitsin meniň şatlygym
Seniň ýok ýeriňde gerek däl bagtam
Saňa ýakyn tutýar ýekelik gaýtam.
Emma her pursatda dileýän Hakdan
Mizemejek bagtyň,
Soňsuz şatlygyň.
Sen bagtlaň bolarsyň,

şatlanarsyňam.

Gaýtam mensiz barha batlanarsyňam,
Mümkin,

şat gününde ýatlamarsyňam,

Duýmarsyň seň üçin bar zady taşlap,
Her adyň tutamda didämi ýaşlap,
Hasratyňy setirlere dökemde,
Yşk derdini ýeke-ýalňyz çekemde,
Bir gün ajal seň gapyňa ýykanda,
Hiç kim eýe çykmasa-da meýdime,
Duşmanlarym zowladanda aýdyma
Sen gel,

açyk gözlerimi ýum läläm,
Başujumda bir pursatlyk dym,

läläm.

Ýöne, mert bol!
Merdana bolgul,
Janyň,
Goý, meýdim porsasyn,
Gatasyn ganym.
Gözýaşıň görkezme binamyslara,
Kalby ~ göýdük,

gözi ~ kör,

kemislere.

Goýma,

dost-duşmany goýma ýanyňa,
Nesip etsin tenimiň her parçasyny
Adama zyýansyz itdir guşlara.
Getir,

otparazlaň mähnet itini,
Iýdir,

porsap başlan arrayk etimi.
Soňra saçlaryňdan ýolup birje tar
Otlap goýber toplaşdyr-da bir ýere
Etden boşap galan ystyhanymy.
Ýöne senden etjek bir towakgam bar:
Bir gysym külümi sakla çüýşede,
Sakla ony,

sakla her kes duýsa-da.
Bir gün ogluň bolsa,

bir kündük suwa

Ezip çüýşedäki gysym külümi.
Ýuwundyr,

ikilenç doglaryň ýaly
Söýýän bolsaň meni söýüşüň deý ogluňy...

Alasarmyk düýşler.

basyrganmalar...

Ýene az salymdan gölegçileriň
Ýüzlerin sortdursyp gonamçylykda
Üsti gülli ýaglyk bilen daňylan
Meýitli tabydyň için boşadyp
Yzlaryna bakman terk edip gaýtjak
Suwy çekilip başlan ruhsuz bedeni
Guçmak üçin gerip çygly gujagyn
Sabyrsyzlyk bilen garaşyp duran
Böwri gara boş lahat.
Lahatdan çykarlan çyglyja gummy
Ysgaşdyryp ýören gazan kelleli it...
Gaçyp şeýle buýr-bulaşyk düýşleriň
Bir gün meni gabra gapgarmagyndan
Yşkyňa örtenip küle öwrülen
Kalbymyň hoňkaryp galan ýerini
Gülle deşen ýaly deşiklerinden
Kül dörýän it ýaly peşäp,

gorjalap

Marguşyň alawyn içime sorup,
Barýaryn ýanyňa dünýäden irip...
Mary, 06.07.2017 ý.

Has TÜRKMEN.

<https://www.edebi.net/index.php/tuerkmenistan-edebiyat/turkmenistan-siiri/6886-has-turkmen-kul> Goşgular